



## **TRIBUNAL TA' REVIZJONI AMMINISTRATTIVA**

**MAGISTRAT DR. SIMONE GRECH**  
**B.A., LL.D., M. Jur. (Eur Law),**  
**Dip. Trib. Eccles. Melit.**

**Rikors Numru 62/2021 SG**

**Alfred u Pelagia Galea**

**Vs**

**L-Awtorita` ta' l-Artijiet**

**Illum il-Hamis 1 ta' Dicembru 2022**

It-Tribunal,

Ra r-rikors ġuramentat tal-atturi illi ppremettew:

- 1. Illi permezz ta' kuntratt tal-ewwel (1) ta' Ġunju tas-sena elf, disa' mija u disgħa u sebgħin (1979) fl-atti tan-Nutar Emmanuel George Cefai, l-atturi akkwistaw mingħand Victor Bajada u Joseph Cassar l-appartament numru tnax (12), drabi obra numru tnejn (2), Belvedere Court, Triq il-Hamri, Ghajnsielem, Ghawdex.*
- 2. Illi dakinbar ta' l-akkwist dan il-fond ġie deskritt bhala soġġett għal-lira Maltija u disgħa u hamsin centezmu u żewġ milleżmi (LM 1.59c 2m) pagabbli lill-Knisja Parrokkjali Bażilika ta' San Ġorġ tal-Belt Victoria skond il-koncessjoni enfiwentika originali.*
- 3. Illi l-koncessjoni enfiwentika originali saret permezz ta' att tan-Nutar Dottor John Busuttil tat-tlieta (3) ta' Dicembru tas-sena elf, disa' mija u sittin (1960) fejn giet koncessa b'titolu ta'*

*ċens perpetwu rivedibbli porzjon art magħruġa 'Tal-Ħamri' ta' ċirka seba' sigħan keġla u nofs. Il-koncessjoni kollha kienet ta' dsatax-il lira Maltija hmistax-il xelin u sold (LM 19.15s.1d) fis-sena pagabbli kull hmistax (15) ta' Annwissu ta' kull sena b'lura.*

4. *Illi ċ-ċens kellu jkun rivedut kull hamsin (50) sena billi l-art mibjugħa mingħajr il-benefikati fuqha tiġi stmata minn perit a spejjeż tal-koncessjonarju u ċ-ċens jiġi aġġustat b'dak il-mod skond l-awment fl-istima ta' l-istess perit.*
5. *Illi llum ċ-ċens relattiv għadda għand l-Awtorità tal-Artijiet.*
6. *Illi l-atturi provaw jikkellmu mal-Awtorità tal-Artijiet sabiex jiġi miftiehem ċens ġdid u rivedut skond il-kuntratt oriġinali.*
7. *Illi mingħajr ma għaddiet xi stima peritali jew mingħajr ma' l-esponenti jaf li xi hadd gie jara l-appartament tiegħu l-Awtorità tal-Artijiet informat lill-attur li kienet qed tawmenta ċ-ċens għal-tlett elef Euro (€ 3,000) fis-sena.*
8. *Illi dan il-valur huwa wiebed għoli astronomikament u ingust u l-atturi ma jaqblux miegħu. Certamanet mhux biss ma huwiex preżż gust u ekwu iżda l-anqas jirrifletti l-ispiritu kontrattwali bejn il-partijiet. Kwindi dan ifissier illi l-partijiet mhux qed jaqblu fuq l-awment ta' ċ-ċens illi għandu jkun hemm.*
9. *Illi għalbekk l-esponenti qieghdin jirrikorru lejn din l-Onorabbli Qorti sabiex abbażi ta' dak miftiehem bejn il-partijiet fil-kuntratt tal-koncessjoni oriġinali tistabbilixxi ċ-ċens ġust li għandu jkun pagabbli u dan ad opera ta' perit nominant kif imsemmi fil-koncessjoni oriġinali.*
10. *Illi dan ir-rikors ġuramentat qed isir miż-żewġ atturi flimkien u qed jiġi kkonfermat bil-ġurament minn l-attur Alfred Galea li għandu konokxenza vera u proprja tal-fatti suesposti.*

*Talbu lil din l-Onorabbli Qorti:*

1. *Tistabbilixxi dak l-awment ta' reviżjoni fiċ-ċens tal-fond Belvedere Court l-appartament numru tmax (12), drabi obra numru tnejn (2), Triq il-Ħamri, Għajnsielem, Għawdex, u dan skond ma huwa stipulat fil-kuntratt tan-Nutar Dottor John Busuttil tat-3 ta' Dicembru tal-1960.*
2. *Tordna illi dan għandu jkun l-ammont ta' l-awment mid-data tas-sentenza tagħha 'l quddiem.*

*Bl-ispejjeż kollha kontra l-konvenut inklużi dawk tal-ittra uffiċjali ta' Lulju tas-sena elfejn u wiebed u għoxrin (2021), u bl-ingunzjoni tal-konvenut minn issa għas-subizzjoni.*

*Ra r-risposta ġuramentata tal-Kap Eżekuttiv Robert Vella fisem l-Awtorità ta' l-Artijiet illi eċċepixxa:*

1. Illi l-Awtorita' esponenti giet notifikata bir-rikors fl-ismijiet hawn fuq imsemmija u l-istess esponenti qed tirrispondu skond il-liġi;
2. Illi l-fond mertu tal-kawża odjerna, cioè Flat 12, Belvedere, Court, Ġamri Street, Għajnsielem kien soġġett għaċ-ċens annwu u perpetwu ta' tlett euro u wiehed u sebgħin ċenteżmu (€3.71);
3. Illi skont il-koncessjoni emfitewtika originali dan iċ-ċens kellu jiġi rivedut kull hamsin sena sa mill-1960;
4. Illi l-Awtorita' tal-Artijiet irriediet dan iċ-ċens skond Artikolu 79 tal-Kapitolu 573 tal-Liġijiet ta' Malta, għal tlett elef euro fis-sena.
5. Illi r-rikorrent hassu aggravat u interpona dan l-appell;
6. Illi f'dan l-isfond, l-Awtorita' esponenti tixtieq tissenjala s-segventi:

*i. Eċċezzjoni preliminari*

*a. Inkompetenza tal-Qorti*

*Illi l-Awtorita' intimata teċċepixxi preliminarjament l-inkompetenza ta' din il-Qorti biex tiddeċiedi il-kawża odjerna ai termini ta' Artiklu 741 tal-Kapitlu 12 tal-Liġijiet ta' Malta, stante li t-Tribunal tar-Revizjoni Amministrattiva huwa it-tribunal kompetenti biex jisma' u jiddeċiedi l-kawża odjerna ai termini ta' Kapitlu 490 tal-Liġijiet ta' Malta.*

*b. Preskrizzjoni*

*Illi id-deċiżjoni sabiex issir ir-reviżjoni taċ-ċens giet ikkomunikata lir-rikorrent fi 22 ta' Marzu tal-elfejn u dsatax, u għalhekk kwalunkwe revizjoni ta' din id-deċiżjoni amministrattiva tinsab preskritta skont il-liġi;*

*ii. Eċċezzjoni ulterjuri*

*Illi kwalunkwe revizjoni taċ-ċens fuq il-fond mertu tal-kawża odjerna saret a bażi tal-istess koncessjoni emfitewtika u skont dak provdut f'Artiklu 79 tal-Kapitolu 573 tal-Liġijiet ta' Malta;*

*Illi l-Awtorita' tal-Artijiet tirriserva d-dritt li tipprovdni eċċezzjonijiet u raġunijiet ulterjuri;*

*Għaldaqstant, l-Awtorita' tal-Artijiet titlob lil din l-Onorabbli Qorti biex tichad it-talbiet kollha tar-rikorrenti,*

*Bi spejjeż kontra l-istess rikorrenti.*

Ra li din il-kawża giet differita għas-sentenza fir-rigward ta' l-eċċezzjoni ta' preskrizzjoni mqajjma mill-Awtorita' intimata.

Ra l-atti kollha ta' din il-kawża.

## **Ikkunsidra**

L-Awtorita' intimata eċċepiet li d-deċizzjoni sabiex issir ir-revizjoni taċ-ċens giet ikkomunikata lir-rikorrent fi 22 ta' Marzu tal-elfejn u dsatax, u għalhekk kwalunkwe revizjoni ta' din id-deċizzjoni amministrattiva tinsab preskritta skont il-ligi.

Madanakollu, f' din l-eċċezzjoni tagħha, l-Awtorita' intimata ma ndikatx l-artikolu li abbażi tiegħu ressqet din l-eċċezzjoni tagħha.

Din il-Qorti taqbel ma` dak sottomess mir-rikorrenti fit-trattazzjoni orali magħmula fis-sens li l-gurisprudenza nostrana dejjem għamlitha ċara li qorti ma tistax *ex officio* tagħti effett għall-preskrizzjoni jekk din ma tigix eċċepita mill-parti interessata u li qorti ma għandhiex takkolji eċċezzjoni ta` preskrizzjoni jekk il-konvenut ma jindikax bi preċiż taht liema artikolu qiegħed jeċċepixxi l-preskrizzjoni. F` dan is-sens kienu s-sentenzi mogħtija mill-Qorti ta` l-Appell Inferjuri fl-ismijiet Joseph Gauci vs Saviour Farrugia deċiża fit-22 ta` Ġunju 2005, Maltacom plc vs Salina Co Limited deċiża mill-Prim` Awla fit-30 ta` Novembru 2004; Donald Manche noe vs Joseph Said deċiża minn din il-Qorti (PA/PS) fit-28 ta` Ġunju 2003; u Margaret Camilleri et vs The Cargo Handling Co Ltd deċiża mill-Prim` Awla fl-10 ta` Lulju 2003.

Fl-istess sens fis-sentenza tal-Prim` Awla (PA/GV) fl-ismijiet Air Malta plc vs Via Holidays & Travel Ltd deċiża fit-28 ta` Jannar 2002 gie sottolinjat li jekk l-eċċipjent ma jispeċifikax liema preskrizzjoni qed jinvoka l-Qorti ma tistax tikkonsidraha. Għax il-Qorti tkun qed tissupplixxi għall-parti eċċipjenti f` materja odjuża li fiha ma tistax tieħu inizjattiva.

Ta` l-istess portata kienet is-sentenza mogħtija mill-Qorti ta` l-Appell Inferjuri fl-ismijiet Martin Aquilina vs Christopher Friggieri deċiża fl-20 ta` Ottubru 2003, fejn intqal:

*“L-Artikolu 2111 tal-Kodici Civili huwa għalhekk imperanti anke f` dan il-każ u t-Tribunal għamel senwa illi ma kkonsidrax l-eċċezzjoni għaladarba din ma kenitx speċifikata. Kif pacifikament akkolt f` bosta deċizzjonijiet “il-Qorti ma tistax `ex officio` tagħti effetti għall-preskrizzjoni jekk din ma tigix eċċepita mill-parti interessata - artikolu 2111 tal-Kodici Civili - u ma għandhiex għalhekk tfittex biex tara kienx applikabbli għall-każ xi preskrizzjoni partikolari li ma tkunx giet indikata b` mod ċar u esplicitu minn min jinvokaha” (Vol XXXIII pI p481; Vol XXIV pI p410; Vol XL pI p170; “Francis Bugeja nomine –vs Indria Mercieca”, Appell, 29 ta` Mejju 2000.”*

L-Awtorita' intimata fit-trattazzjoni tagħha għamlet referenza għal fatt li fil-verbal tat-18 ta' Marzu 2022, l-Awtorita' għamlet referenza għall-artikolu 7 tal-Kap 490 tal-Ligijiet ta' Malta. Dan jaqra li:

*“7.(1) It-Tribunal ta' Reviżjoni Amministrattiva għandu jkun kompetenti li jirrivedi atti amministrattivi tal-amministrazzjoni pubblika fuq punti ta' liġi u ta' fatt.*

*(2) Bla bsara għad-dispożizzjonijiet tal-artikolu 5 u fejn xi liġi speċjali tassinja kompetenza lit-Tribunal ta' Reviżjoni Amministrattiva u sakemm xi dispożizzjoni tal-liġi matippreskrivix xi terminu perentorju għall-preżentata ta' xi talba għar-reviżjoni mit-Tribunal ta' Reviżjoni Amministrattiva, talba biex jiġu riveduti atti ta' amministrazzjoni tal-amministrazzjoni pubblika taht dan l-Att għandha tiġi preżentata fi żmien sitt xhur mid-data meta l-parti interessata ssir taf jew setgħet issir taf b'dak l-att amministrattiv, liema minnhom ikun l-aktar kmieni.”*

Madanakollu, minn qari tal-verbal tat-18 ta' Marzu 2022, jirriżulta ben evidenti li r-referenza għall-artikolu 7 tal-Kap 490 tal-Ligijiet a' Malta saret biss fir-rigward tal-eċċezzjoni tal-inkompetenza sollevata mill-Awtorita' intimata.

Għaldaqstant, peress li l-Awtorita' intimata ma ndikatx liema kien l-artikolu ta' preskrizzjoni li fuqu qed issejjes din l-eċċezzjoni tagħha, din l-eċċezzjoni ma tistax tiġi eżaminata u sejra għalhekk tiġi miċhuda.

It-Tribunal jordna l-prosegwiment ta' din il-kawża.

L-ispejjeż relattivi għal din is-sentenza għandhom jiġu sopportati mill-Awtorita' intimata.

(ft) Dr. Simone Grech  
President tat-Tribunal ta'  
Reviżjoni Amministrattiva

(ft) Silvio Xerri  
D/Registatur

Vera Kopja

Għar-Registatur

01.12.2022 – TRA62.2021 – Galea Alfred et vs Awtorita' tal-Artijiet  
1301